

74974 - پھوپھی کی دیکھ بھال کرنے والے بھیتجھے کو پھوپھی کی طرف سے عطیہ دینے کا حکم

سوال

میری ایک پھوپھی ہے جو بوڑھی ہو چکی ہے اس کے پاس بہت مقدار میں مال بھی ہے اور اسے باپ کی وراثت سے جائداد بھی ملی تھی، تقریباً پندرہ برس سے میرے والد صاحب کی موافقت سے پھوپھی نے مجھے محکمہ میں اپنے مال اور جائداد کا وکیل مقرر کر رکھا ہے، یہاں یہ بات قابل ذکر ہے کہ میری پھوپھی نے بہت ہی محفوظ زندگی بسر کی ہے، نہ تو وہ لکھنا جانتی ہے، اور نہ ہی پڑھ سکتی ہے، اور نہ ہی میرے تعاون کے بغیر اپنے معاملات سرانجام دے سکتی ہے۔

میں جتنے عرصہ اور مدت سے ان کا وکیل رہا ہوں وہ میرے ساتھ اس طرح لین دین کرتی رہی ہے گویا کہ میں ہی اس کا اکیلا بیٹا ہوں، دوسرے بھائیوں کے علاوہ صرف میں ہی اپنی پھوپھی کے سارے معاملات اور زندگی مالی اور معاشی معاملات کی دیکھ بھال کرتا ہوں، میرے باقی بارہ بھائی ہیں جو صرف پھوپھی کے پاس کبھی کبھار اور وہ بھی صرف دینی یا اجتماعی تقریبات میں ہی آتے اور اس سے صلہ رحمی کرتے ہیں۔

میرے والد صاحب فوت ہو گئے ہیں اور اب میں اور میرے بھائی ہی اپنی پھوپھی کے شرعی وارث بنتے ہیں، اس کے علاوہ کوئی اور وارث نہیں میں نے اپنے دوسرے بھائیوں کے علم میں لائے بغیر ہی پھوپھی سے اس کی اکثر جائداد اپنے اور اپنی بہن اور ایک بھانجھے کے نام کرانے کی اجازت مانگی ہے اور وہ بھانجھا حقیقت میں میری بیٹی کا خاوند یعنی میرا داماد ہے، کیونکہ وہ میری پھوپھی کی دیکھ بھال میں میرا معاون رہا ہے، پھوپھی نے اس پر موافقت کرتے ہوئے جائداد میرے اور میری بہن اور بھانجھے کے نام کر بھی دی ہے، لیکن بعد میں بالآخر میرے بھائیوں کو اس کا علم ہو گیا تو ان سب نے مجھے لعنت ملامت کرنا شروع کردی اور مجھ پر الزام لگانے لگے کہ میں نے پھوپھی کو نقصان پہنچایا ہے، اور پھوپھی کا اپنے معاملات کی دیکھ بھال نہ کر سکنے کو اپنے لیے فرص اور موقع غنیمت جانتے ہوئے میں نے یہ سب کچھ کیا ہے، اور اسے زندگی کے امور کا ادراک بھی نہیں ہونے دیا، اور اس کی املاک کی قیمت کا بھی علم نہیں ہونے دیا اور میں نے اپنے نام وکالت نامہ کو غلط طور پر استعمال کیا ہے، اس کے علاوہ انہوں نے مجھ پر یہ الزام بھی عائد کیا ہے کہ میں نے اللہ تعالیٰ اور اس کے رسول صلی اللہ علیہ وسلم کی بھی مخالفت کی ہے۔

تو میرا سوال یہ ہے کہ آیا واقعی بہہ کے متعلق میں نے شرعی حکم کی مخالفت کی ہے، یہ علم میں رہے کہ یہ سب کچھ پھوپھی کے علم اور اس کی موافقت کے ساتھ ہوا ہے ؟

اور کیا میرے دوسرے بھائیوں کو اس بہہ پر کوئی اعتراض کرنے کا حق حاصل ہے ؟

آپ سے گزارش ہے کہ مجھے کوئی ایسی نصیحت کریں جو مجھے اللہ تعالیٰ کی حدود سے تجاوز کرنے سے باز رکھے، اگر میں غلطی پر ہوں تو میں اس کا تدارک اور تصحیح کر سکوں، اور وقت نکلنے سے قبل اس سے توبہ و

استغفار بھی کر لوں۔

پسندیدہ جواب

الحمد لله۔

اول:

آپ کا اپنی پھوپھی کی دیکھ بھال کرنا اور اس کے معاملات سرانجام دینا نیک اعمال میں شامل ہوتا ہے جس سے آپ اللہ تعالیٰ کا قرب حاصل کر کے اپنے اجر و ثواب میں زیادتی کر کے اپنے نیکیوں کے ترازوں کو اور بھاری کرتے رہے، لیکن آپ کا یہ عمل ایک شرط کے ساتھ مشروط تھا کہ اگر آپ نے یہ عمل اللہ کی رضا کی خاطر کیا ہو، اور اس دیکھ بھال کے عوض میں معاوضہ لینے میں بھی کوئی حرج نہیں۔

اسے تنگ کر کے یا حیلہ بازی کے لیے اس سے زائد کا حصول آپ کے لیے حلال نہیں۔

اللہ سبحانہ و تعالیٰ کا فرمان ہے:

﴿ اے ایمان والو! تم آپس میں ایک دوسرے کا مال باطل اور ناحق نہ کھاؤ، ہاں یہ ہے کہ وہ تمہاری آپس کی رضامندی سے خرید و فروخت ہو ﴾ النساء (29)۔

اور رسول کریم صلی اللہ علیہ وسلم کا فرمان ہے:

"مسلمان شخص کی رضامندی کے بغیر اس کا مال حلال نہیں"

مسند احمد حدیث نمبر (20172) علامہ البانی رحمہ اللہ نے ارواء الغلیل حدیث نمبر (1459) میں اسے صحیح قرار دیا ہے۔

جس طرح کہ آپ - اور اس پھوپھی - کے لیے وراثت کو نقصان اور ضرر دینا حلال نہیں، چاہے وہ بہہ کے ذریعہ ہو، یا زندگی میں مال وقف کر کے یا موت کے بعد کسی غیر وارث شخص کے لیے وصیت کر کے؛ رسول کریم صلی اللہ علیہ وسلم کا فرمان ہے:

"نہ تو خود نقصان اٹھاؤ، اور نہ ہی کسی دوسرے کو نقصان اور ضرر پہنچاؤ"

اسے امام احمد رحمہ اللہ نے روایت کیا ہے، اور امام ابن ماجہ رحمہ اللہ نے سنن ابن ماجہ حدیث نمبر (2341) میں

روایت کیا ہے، اور صحیح ابن ماجہ میں علامہ البانی رحمہ اللہ نے صحیح قرار دیا ہے۔

ابن رجب حنبلی رحمہ اللہ کہتے ہیں:

" لیکن اگر کسی اجنبی کے لیے ایک تہائی کی وصیت کر کے وراثت کو نقصان پہنچانا چاہے تو وہ اس نقصان دینے کے ارادہ سے گنہگار ہوگا، اور کیا اگر اس کے اقرار کے لیے ذریعہ وصیت ثابت ہو گئی تو کیا اسے رد کر دیا جائیگا یا نہیں ؟

ابن عطیہ رحمہ اللہ نے امام مالک رحمہ اللہ سے روایت کیا ہے کہ:

اسے رد کر دیا جائیگا۔

اور ایک قول یہ بھی ہے کہ: یہ امام احمد کے مسلک کا مہذب ہے " انتہی۔

دیکھیں: جامع العلوم وا لحکم (1 / 305) .

اور نواب صدیق حسن خان رحمہ اللہ کہتے ہیں:

" جس نے بھی اپنے وراثت کو نقصان پہنچانے کے لیے کچھ وقف کیا تو اس کا یہ وقف باطل ہے، کیونکہ اللہ سبحانہ و تعالیٰ نے اس کی اجازت نہیں دی، بلکہ اللہ تعالیٰ نے تو ایسے صدقہ جاریہ کی اجازت دی ہے جس کا ثواب صدقہ کرنے والے کو ملتا رہے، نہ کہ اس کی اجازت دی ہے جس کا گناہ جاری ہو، اور مستقل عذاب اور سزا ہوتی رہے۔

اور پھر اللہ سبحانہ و تعالیٰ نے تو اپنی کتاب عزیز قرآن مجید میں عمومی طور پر کسی نقصان دینے سے منع فرمایا ہے، اور نبی کریم صلی اللہ علیہ وسلم نے بھی عمومی طور پر نقصان دینے سے منع کرتے ہوئے حدیث میں فرمایا ہے:

" دین اسلام میں ہے کہ نہ تو خود نقصان اٹھاؤ، اور نہ ہی کسی دوسرے کو نقصان دو " انتہی۔

دیکھیں: الروضۃ الندیۃ (2 / 154) .

دوم:

آپ کے سوال میں ہے کہ آپ کے بھائیوں نے آپ کے خلاف باتیں کرتے ہوئے یہ بات بھی کی ہے کہ: " پھوپھی کی عدم اہلیت کو موقع اور فرصت جانا " !

اگر تو ان کی یہ بات صحیح ہے کہ آپ کی پھوپھی مال میں تصرف کرنے کی اہل نہ تھی، وہ اس طرح کہ اگر عقل مند نہ تھی، یا پھر بے وقوف ہونے کی بنا پر مال ضائع کرتی تھی، تو پھر اس نے جو کچھ اپنے مال میں سے آپ کو ہبہ کیا ہے وہ شرعی طور پر باطل ہے، اور آپ کے لیے اسے اپنی ملکیت بنانا حلال نہیں؛ کیونکہ اسے اپنے مال میں تصرف کرنے کی اہلیت ہی حاصل نہیں۔

شیخ الاسلام ابن تیمیہ رحمہ اللہ کہتے ہیں:

"تمام معاہدے اور باتیں عقل و دانش اور تمیز کے ساتھ مشروط ہیں اس لیے جو شخص بھی تمیز نہ کر سکتا ہو، اور اسے عقل نہ ہو اور بے وقوف ہو تو شریعت کے لحاظ سے اصل میں اس کی کلام ہی معتبر نہیں ہوگی جیسا کہ رسول کریم صلی اللہ علیہ وسلم کا فرمان ہے:

"بلا شبه بدن میں ایک ایسا ٹکڑا ہے جب یہ ٹکڑا صحیح ہو جائے تو سارا جسم صحیح ہو جاتا ہے، اور جب یہ ٹکڑا خراب ہو جائے تو سارا بدن ہی خراب ہو جاتا ہے، خبردار وہ ٹکڑا دل ہے"

تو اگر دل کی عقل و دانش ہی زائل ہو چکی ہو جس کے ساتھ وہ بات کرتا ہے اور معاملات میں تصرف کرتا ہے تو پھر یہ کیسے ہو سکتا ہے کہ اس کے لیے امر اور نہی یا ملکیت کا اثبات یا زائل کیا جائے، اور یہ شارع کے فیصلے کے ساتھ ساتھ عقلی طور پر بھی معلوم ہے...

معاہدے اور دوسرے تصرفات قصد کے ساتھ مشروط ہیں جیسا کہ رسول کریم صلی اللہ علیہ وسلم کا فرمان ہے:

"سب اعمال کا دارومدار نیتوں پر ہے"

اور میں نے یہ قاعدہ اور اصول اپنی کتاب "بیان الدلیل علی بطلان التحلیل" بیان کیا ہے، اور وہاں یہ فیصلہ کیا ہے کہ پر وہ لفظ جو متکلم کے بغیر قصد و ارادہ کے غلطی اور زبان کے اکھڑنے اور بے عقلی سے نکلے تو اس پر کوئی حکم مرتب نہیں ہوتا "انتہی۔

دیکھیں: مجموع الفتاویٰ الکبریٰ (33 / 107)۔

سوم:

لیکن اگر آپ کی پھوپھی عقل مند اور ذہین ہے تو پھر اس کا اپنے مال میں ہبہ یا صدقہ یا کوئی اور تصرف کرنا صحیح ہے۔

شیخ عبد اللہ بن جبرین حفظہ اللہ تعالیٰ ہمارے اس مسئلہ کے مطابق مسئلہ کے حکم میں کہتے ہیں:

"خاوند کے لیے اپنی زندگی اور صحت میں جائز ہے کہ وہ اپنی بیوی کے صبر و تحمل یا بہتر خدمت، یا اسے جو تکلیف آئی ہے اس کے مقابلہ میں مال یا مہر میں سے جو چاہے ہدیہ کر دے جبکہ اس میں دوسرے وراثہ کو نقصان اور ضرر نہ ہوتا ہو، اور نہ ہی اس کی حد مال کا چوتھائی وغیرہ حصہ ہوتا ہو۔

اور اسی طرح بیوی کے لیے جائز ہے کہ وہ اپنے خاوند کو اپنے مال یا مہر سے جو چاہے دے سکتی ہے؛ کیونکہ اللہ سبحانہ و تعالیٰ کا فرمان ہے:

﴿تو اگر وہ (بیویاں) تمہیں اس مہر میں سے کچھ اپنی مرضی اور رضامندی کے ساتھ کچھ ہبہ کر دیں تو اسے ہنسی خوشی کھالو﴾۔

اور حالت مرض میں ایسا کرنا جائز نہیں؛ کیونکہ یہ وارث کے لیے وصیت شمار ہو گی " انتہی۔

دیکھیں: فتاویٰ اسلامیہ (3 / 29)۔

اور آپ کے بھائیوں کو یہ معلوم ہونا چاہیے کہ آپ کی پھوپھی کے لیے اپنے بھتیجوں کو عطیہ دینے میں عدل و انصاف کرنا واجب اور ضروری نہیں کیونکہ عطیہ دینے میں عدل و انصاف کرنا تو اولاد کے متعلق حکم ہے، لیکن اولاد کے علاوہ کسی اور کو عطیہ دینے میں عدل کرنا واجب نہیں۔

شیخ محمد صالح العثیمین رحمہ اللہ کہتے ہیں:

"انسان کے لیے وراثہ میں سے کسی ایک کو اپنی صحت و تندرستی میں دوسرے پر افضلیت دینی جائز ہے، لیکن وہ اپنی اولاد میں ایسا نہیں کر سکتا، کیونکہ اولاد میں سے ایک کو دوسرے پر افضلیت دینی جائز نہیں " انتہی۔

دیکھیں: فتاویٰ اسلامیہ (3 / 30)۔

جواب کا خلاصہ یہ ہوا کہ:

اگر تو آپ کی پھوپھی عقل مند اور ذہین تھی اور اس نے اپنے ارادہ و رضامندی کے ساتھ آپ کے مجبور کیے یا آپ کی طرف سے کسی حیلہ کے بغیر آپ کو کچھ مال ہبہ کیا ہے، اور اس نے ایسا کرنے میں اپنے وراثہ کو نقصان پہنچانے کا ارادہ و قصد نہیں کیا تو یہ ہبہ صحیح ہے، اور شریعت کے مخالف نہیں۔

لیکن اگر وہ عقل مند نہیں یا پھر اس نے یہ ہبہ اپنی خوشی و رضامندی کے بغیر کیا ہے، یا اس نے ایسا کر کے وراثہ کو نقصان اور ضرر پہنچانے کا ارادہ کیا ہے تو یہ ہبہ حرام ہے اور صحیح نہیں، اور سارا مال اس کی ملکیت میں ہی باقی ہے۔

اور اس حالت میں آپ کو یہ حق حاصل ہے کہ آپ نے جو اس کی خدمت کی ہے، اور اس کے مال میں جو لین دین کے امور چلائے ہیں اس کے مقابلہ میں اجرت و مزدوری لے سکتے ہیں، لیکن یہ اجرت اور مزدوری کام کے مطابق ہونی چاہیے نہ کہ اس میں مبالغہ ہو۔

واللہ اعلم